

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ చతుర్థస్కంధే తృతీయోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ చతుర్థస్కంధే తృతీయోఽధ్యాయః ॥

మైత్రేయ ఉవాచ

సదా విద్విషతోరేవం కాలో వై ధ్రియమాణయోః |
జామాతుః శ్వశురస్యాపి సుమహానతిచక్రమే || 1 ||

యదాభిషిక్తో దక్షస్తు బ్రహ్మణా పరమేష్ఠినా |
ప్రజాపతీనాం సర్వేషామాధిపత్యే స్మయోఽభవత్ || 2 ||

ఇష్టా స వాజపేయేన బ్రహ్మిష్ఠానభిభూయ చ |
బృహస్పతిసవం నామ సమారేభే క్రతూత్తమం || 3 ||

తస్మిన్ బ్రహ్మర్షయః సర్వే దేవర్షిపితృదేవతాః |
ఆసన్ కృతస్వస్త్వయనాస్తత్పత్వశ్చ సభర్తృకాః || 4 ||

తదుపశ్రుత్య నభసి ఖేచరాణాం ప్రజల్పతాం |
సతీ దాక్షాయణీ దేవీ పితుర్యజ్ఞమహోత్సవం || 5 ||

వ్రజంతీః సర్వతో దిగ్భ్య ఉపదేవవరస్త్రియః |
విమానయానాః సప్రేష్ఠా నిష్కంఠీః సువాససః || 6 ||

దృష్ట్వా స్వనిలయాభ్యాశే లోలాక్షీర్మష్టకుండలాః |
పతిం భూతపతిం దేవమౌత్సుక్యాదభ్యభాషత || 7 ||

సత్యువాచ

ప్రజాపతేస్తే శ్వశురస్య సాంప్రతం

నిర్యాపితో యజ్ఞమహోత్సవః కిల |

వయం చ తత్రాభిసరామ వామ తే

యద్యర్థితామీ విబుధా వ్రజంతి హి || 8 ||

తస్మిన్ భగినో మమ భర్తృభిః స్వకై -

ర్థువం గమిష్యంతి సుహృద్ధిదృక్షవః |

అహం చ తస్మిన్ భవతాభికామయే

సహోపనీతం పరిబర్హమర్హితుం || 9 ||

తత్ర స్వస్మారే నను భర్తృసమ్మితా

మాతృష్వస్మాః క్లిన్నధియం చ మాతరం |

ద్రక్ష్యే చిరోత్కంఠమనా మహర్షిభి -

రున్నీయమానం చ మృడాధ్వరధ్వజం || 10 ||

త్వయ్యేతదాశ్చర్యమజాత్మమాయయా

వినిర్మితం భాతి గుణత్రయాత్మకం |

తథాప్యహం యోషిదతత్త్వవిచ్ఛ తే

దీనా దిదృక్షే భవ మే భవక్షితిం || 11 ||

పశ్య ప్రయాంతీరభవాన్యయోషితో -

ఽప్యలంకృతాః కాంతసఖా వరూఢశః |

యాసాం వ్రజద్భిః శితికంఠమండితం

నభో విమానైః కలహంసపాండుభిః || 12 ||

కథం సుతాయాః పితృగేహకౌతుకం

నిశమ్య దేహాః సురవర్య నేంగతే |

అనాహతా అప్యభియంతి సౌహృదం
భర్తుర్గురోర్దేహకృతశ్చ కేతనం || 13 ||

తన్నే ప్రసీదేదమమర్త్య వాంఛితం
కర్తుం భవాన్ కారుణికో బతార్హతి |
త్వయాఽఽత్మనోఽర్థేఽహమదభ్రచక్షుషా
నిరూపితా మానుగృహాణ యాచితః || 14 ||

ఋషిరువాచ
ఏవం గిరిత్రః ప్రియయాభిభాషితః
ప్రత్యభ్యధత్త ప్రహసన్ సుహృత్ప్రియః |
సంస్మారితో మర్మభిదః కువాగిషూన్
యానాహ కో విశ్వసృజాం సమక్షతః || 15 ||

శ్రీభగవానువాచ
త్వయోదితం శోభనమేవ శోభనే
అనాహతా అప్యభియంతి బంధుషు |
తే యద్యనుత్పాదితదోషదృష్టయో
బలీయసానాత్మ్యమదేన మన్యునా || 16 ||

విద్యాతపోవిత్రవపుర్వయఃకులైః
సతాం గుణైః షడ్భిరసత్తమేతరైః |
స్మృతౌ హతాయాం భృతమానదుర్ద్వశః
స్తబ్ధా న పశ్యంతి హి ధామ భూయసాం || 17 ||

నైతాదృశానాం స్వజనవ్యపేక్షయా
గృహాన్ ప్రతీయాదనవస్థితాత్మనాం |
యేఽభ్యాగతాన్ వక్రధియాభిచక్షతే
ఆరోపితభూభిరమర్షణాక్షిభిః || 18 ||

తథారిభిర్న వ్యథతే శిలీముఖైః
 శేతేఽర్దితాంగో హృదయేన దూయతా |
 స్వానాం యథా వక్రధియాం దురుక్తిభి -
 ర్ద్దివా నిశం తప్యతి మర్మతాడితః || 19 ||

వ్యక్తం త్వముత్కృష్టగతేః ప్రజాపతేః
 ప్రియాఽఽత్మజానామసి సుభ్రు సమ్మతా |
 అథాపి మానం న పితుః ప్రపత్స్యసే
 మదాశ్రయాత్కః పరితప్యతే యతః || 20 ||

పాపచ్యమానేన హృదాఽఽతురేంద్రియః
 సమృద్ధిభిః పూరుషబుద్ధిసాక్షిణాం |
 అకల్ప ఏషామధిరోధుమంజసా
 పదం పరం ద్వేష్టి యథాసురా హరిం || 21 ||

ప్రత్యుద్గమప్రశ్రయణాభివాదనం
 విధీయతే సాధు మిథః సుమధ్యమే |
 ప్రాజ్ఞైః పరస్మై పురుషాయ చేతసా
 గుహాశయామైవ న దేహమానినే || 22 ||

సత్త్వం విశుద్ధం వసుదేవశబ్ధితం
 యదీయతే తత్ర పుమానపావృతః |
 సత్త్వే చ తస్మిన్ భగవాన్ వాసుదేవో
 హ్యాధోక్షజో మే నమసా విధీయతే || 23 ||

తత్తే నిరీక్ష్కో న పితాపి దేహకృద్
 దక్షో మమ ద్విట్ తదనువ్రతాశ్చ యే |
 యో విశ్వసృగ్యజ్ఞగతం వరోరు మా -
 మనాగసం దుర్వచసాకరోత్తిరః || 24 ||

యది వ్రజిష్యస్యతిహాయ మద్వచో
భద్రం భవత్యా న తతో భవిష్యతి ।
సంభావితస్య స్వజనాత్పరాభవో
యదా స సద్యో మరణాయ కల్పతే ॥ 25 ॥

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
చతుర్థస్కంధే ఉమారుద్రసంవాదే తృతీయోఽధ్యాయః ॥